

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīgurupavanapurādhīsāya śrīkṛṣṇāya parabrahmaṇē namaḥ*

*śrī mēlpattūr nārāyaṇabhaṭṭatirēḥ kṛtiṣu*  
**॥ śrīmannārāyaṇīyē saptanavatitamam  
daśakam ॥**

*This document has been prepared by*  
*Sunder Kidāmbi*  
*with the blessings of*  
*śrī raṅgarāmānuja mahādēśikan*  
*His Holiness śrīmad āṇḍavan śrīraṅgam*

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

## ॥ śrīmannārāyaṇīyē saptanavatitamam daśakam ॥

uttamabhaktiprārthanā, mārkaṇḍēyōpākhyānam ca  
traiguṇyādbhinnarūpaṃ bhavati hi bhuvanē  
hīnamadhyōttamaṃ yat  
jñānaṃ śraddhā ca kartā vasatirapi sukhaṃ  
karma cāhārabhēdāḥ |  
tvatkṣētratvanniṣēvādi tu yadiha puna -  
stvatparaṃ tatttu sarvaṃ  
prāhurnairguṇyaniṣṭhaṃ tadanubhajanatō  
mañkṣu siddhō bhavēyam ॥ 97.1 ॥

tvayyēva nyastacittaḥ sukhamayi vicaran  
sarvacēṣṭāstvadartham  
tvadbhaktaiḥ sēvyamānānapi caritacarā -  
nāśrayan puṇyadēśān |  
dasyau viprē mṛgādiṣvapi ca samamati -  
rmucyamānāvamāna -  
spardhāsūyādidōṣaḥ satatamakhilabhū -  
tēṣu sampūjayē tvām ॥ 97.2 ॥

tvadbhāvō yāvadēṣu sphurati na viśadam  
tāvadēvaṃ hyupāstiṃ  
kurvannaikātmyabōdhē jhaṭiti vikaṣati

tvanmayō'haṃ carēyam |  
tvaddharmasyāśya tāvat kimapi na bhagavan  
prastutasya praṇāśa -  
stasmātsarvātmanaiva pradiśa mama vibhō  
bhaktimārgam manōjñam || 97.3 ||

taṃ cainaṃ bhaktiyōgam draḍhayitumayi mē  
sādhyamārōgyamāyu -  
rdiṣṭyā tatrāpi sēvyam tava caraṇamahō  
bhēṣajāyēva dugdham |  
mārkaṇḍēyō hi pūrvam gaṇakanigadita -  
dvādaśābdāyuruccaiḥ  
sēvitvā vatsaram tvāṃ tava bhaṭanivahai -  
rdrāvayāmāsa mṛtyum || 97.4 ||

mārkaṇḍēyaścirāyuh sa khalu punarapi  
tvatparaḥ puṣpabhadrā -  
tīrē ninyē tapasyannatulasukharatiḥ  
ṣaṭ tu manvantarāṇi |  
dēvēndraḥ saptamastaṃ surayuvatimaru -  
nmanmathairmōhayiṣyan  
yōgōṣmapluṣyamāṇairna tu punaraśaka -  
ttvajjanaṃ nirjayēt kaḥ || 97.5 ||

prītyā nārāyaṇākhyastvamatha narasakhaḥ  
prāptavānasya pārśvam  
tuṣṭyā tōṣṭūyamānaḥ sa tu vividhavarai -  
rlōbhitō nānumēnē |

draṣṭuṃ māyāṃ tvadīyāṃ kila punaravr̥ṇō -  
dbhaktitr̥ptāntarātmā  
māyāduḥkhānabhijñastadapi mṛgayatē  
nūnamāścaryahētōḥ || 97.6 ||

yātē tvayyāśu vātākulajaladagala -  
ttōyapūrṇātighūrṇa -  
tsaptārṇōrāśimagnē jagati sa tu jalē  
sambhraman varṣakōṭīḥ |  
dīnaḥ praikṣiṣṭa dūrē vaṭadalaśayanam  
kañcidāścaryabālam  
tvāmēva śyāmalāṅgam vadanasarasija -  
nyastapādāṅgulīkam || 97.7 ||

dr̥ṣṭvā tvāṃ hr̥ṣṭarōmā tvaritamupagataḥ  
spraṣṭukāmō munīndraḥ  
śvāsēnāntarniviṣṭaḥ punariha sakalam  
dr̥ṣṭavān viṣṭapaugham |  
bhūyō'pi śvāsavātairbahiranupatitō  
vīkṣitastvatkaṭākṣai -  
rmōdādāślēṣṭukāmastvayi pihitatanau  
svāśramē prāgvadāsīt || 97.8 ||

gauryā sārdham tadagrē purabhidatha gata -  
stvatpriyaprēkṣaṇārthī  
siddhānēvāsya datvā svayamayamajarā -  
mṛtyutādīn gatō'bhūt |  
ēvaṃ tvatsēvayaiva smararipurapi sa

*prīyatē yēna tasmā -  
nmūrtitrāyātmakastvaṃ nanu sakalāniya -  
ntēti suvyaktamāsīt || 97.9 ||*

*tryaṃśēsmin satyalōkē vidhiharipurabhi -  
nmandirānyūrdhvamūrdhvaṃ  
tēbhyō'pyūrdhvaṃ tu māyāvīkṛtivirahitō  
bhāti vaikuṅṭhalōkaḥ |  
tatra tvaṃ kāraṇāmbhasyapi paśupakulē  
śuddhasattvaikarūpī  
saccitbrahmādvayātmā pavanapurapatē  
pāhi mām sarvarōgāt || 97.10 ||*

*|| iti śrīmannārāyaṇīyē saptanavatitamaṃ daśakam samāptam ||*